

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీకూరనాథశ్రీవత్సచిహ్నామిశ్ర విరచితః
॥ శ్రీసుందరబాహుస్తవః ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీసుందరబాహుస్తవః ॥

శ్రీమంతౌ హరిచరణౌ సమాశ్రితోఽహం
శ్రీరామావరజమునీంద్రలబ్ధబోధః |
నిర్భీకస్తత ఇహ సుందరోరుబాహుం
స్తోష్యే తచ్చరణవిలోకనాభిలాషి || 1 ||

సుందరాయతభుజం భజామహే
వృక్షషండమయమద్రిమాశ్రితం |
యత్ర సుప్రథితనూపురాపగా
తీర్థమర్థితఫలప్రదం విదుః || 2 ||

క్వచిత్ త్వరితగామినీ క్వచన మందమందాలసా
క్వచిత్ స్థలితవిహ్వాలా క్వచన ఫేనిలా సారవా |
పతంత్యపి కిల క్వచిత్ వ్రజతి నూపురాహ్వో నదీ
సుసుందరభుజాహ్వాయం మధు నిపీయ మత్తా యథా || 3 ||

ఉదధిగమందరాద్రిమథిమంథనలబ్ధపయో-
మధురరసేందిరాహ్వాసుధ సుందరదోః పరిఘం |
అశరణమాదృశాత్మశరణం శరణార్థిజన-
ప్రవణధియం భజేమ తరుషండమయాద్రిపతిం || 4 ||

శశధరరింఖణాఢ్యశిఖముచ్చిఖరస్రకరం
తిమిరనిభప్రభూతతరుషండమయం భ్రమదం |
భిదురితసప్తలోకసువిశ్వంఖలశంఖరవం
వనగిరిమావసంతముపయామి హరిం శరణం || 5 ||

యత్తుంగశృంగవినిషంగిసురాంగనానాం
 న్యస్తోర్ధ్వపుండ్రముఖమండనమండితానాం |
 దర్పణ్యభూత్ ధృతమపంకశశాంకప్పృష్ఠం
 తద్ ధామ సుందరభుజస్య మహా వనాద్రీః || 6 ||

యదీయశిఖరాగతాం శశికలాం తు శాఖామృగాః
 నిరీక్ష్య హరశేఖరీభవనమామృశంతస్తతః |
 స్పృశంతి న హి దేవతాంతరసమాశ్రితేతి స్ఫుటం
 స ఏష సుమహాతరువ్రజగిరిః గృహం శ్రీపతేః || 7 ||

సుందరదోర్ద్దివ్యాజ్ఞా
 లంభనకాతరవశానుయాయని కరిణి |
 ప్రణయజకలహసమాధిః
 యత్ర వనాద్రీః స ఏష సుందరదోష్ఠః || 8 ||

స ఏష సౌందర్యనిధేః ధృతశ్రియో
 వనాచలో నామ సుధామ యత్ర హి |
 భుజంగరాజస్య కులస్య గౌరవాత్
 న ఖండితాః కుండలినః శిఖండిభిః || 9 ||

వృషగిరిరయమచ్యుతస్య యస్మిన్
 స్వమతమలంఘయితుం పరస్పరేభ్యః |
 ఖగపతిచరణౌ ఖగాః శపంతే
 భుజగపతేర్భుజగాశ్చ సర్వ ఏవ || 10 ||

హరికులమఖిలం హనూమదంఘ్రిం
 స్వకులపజాంబవతస్తథైవ భల్లాః |
 నిజకులపజటాయుషశ్చ గృధ్రాః
 స్వకులపతేశ్చ గజా గజేంద్రనామ్నః || 11 ||

వకుళధరసరస్వతీవిషక్త
 స్వరరసభావయుతాసు కిన్నరీషు |
 ద్రవతి దృషదపి ప్రసక్తగానా-
 స్విహా వనశైలతటీషు సుందరస్య || 12 ||

భృంగీ గాయతి హాంసతాలనిభృతం తత్ పుష్టి కోకిలా-
 ఽపుష్కాయత్యథ వల్లితల్లజముఖాదాస్రం మధు స్యందతే |
 నిస్స్పందస్తిమితాః కురంగతతయః శీతం శిలాసైకతం
 సాయాహ్నే కిల యత్ర సుందరభుజస్తస్మిన్ వనఙ్గాధరే || 13 ||

పీతాంబరం వరదశీతలదృష్టిపాతం
 ఆజానులంబిభుజమాయతకర్ణపాశం |
 శ్రీమన్మహావనగిరీంద్రనివాసదీక్షం
 లక్ష్మీధరం కిమపి వస్తు మమావిరస్తు || 14 ||

జనిజీవనాప్యయవిముక్తయో యతో
 జగతామితి శ్రుతిశిరస్సు గీయతే |
 తదిదం సమస్తదురితైకభేషజం
 వనశైలసంభవమహం భజే మహాః || 15 ||

సద్భ్రహ్మాత్మపదేస్త్రయాశిరసి యో నాయాయణోక్త్యా తథా
 వ్యాఖ్యాతో గతిసామ్యలబ్ధవిషయానన్యత్వబోధోజ్జ్వలైః |
 నిస్తుల్యాదికమద్వితీయమమృతం తం పుండరీకేక్షణం
 ప్రారూఢశ్రియమాశ్రమే వనగిరేః కుంజోదితం సుందరం || 16 ||

పతిం విశ్వస్యాత్మేశ్వరమితి పరం బ్రహ్మ పురుషః
 పరం జ్యోతిస్తత్త్వం పరమపి చ నారాయణ ఇతి |
 శ్రుతిర్భ్రహ్మాశాదీన్నదుదితవిభూతింస్తు గృణతీ
 యమాహారూఢశ్రీః స వనగిరిధామా విజయతే || 17 ||

పృథీవ్యాద్యాత్మాంతం నియమయతి యస్తత్త్వనికరం
 తదంతర్యామీ తద్వపురవిదితస్తేన భగవాన్ |
 స ఏష స్వైశ్వర్యం నవిజహదశేషం వనగిరిం
 సమధ్యాసీనో నో విశతు హృదయం సుందరభుజః || 18 ||

ప్రత్యగాత్మని కదాఽప్యసంభవత్
 భూమభూమిమభివక్తి యం శ్రుతిః |
 తం వనాద్రినిలయం సుసుందరం
 సుందరాయతభుజం భజామహే || 19 ||

వందేయ సుందరభుజం భుజగేంద్రభోగ-
 సక్తం మహావనగిరిప్రణయప్రవీణం |
 యం తం విదుర్ద్దహరమష్టగుణోపజష్టం
 ఆకాశమౌపనిషదీషు సరస్వతీషు || 20 ||

యత్ స్వాయత్తన్వరూపస్థితికృతికనిజేచ్ఛానియామ్యన్వశేషా-
 నంతాశేషప్రపంచస్తత ఇహా చిదివాచిద్వపుర్వాచిశబ్దైః |
 విశ్చైః శబ్దైః ప్రవాచ్యో హతవృజినతయా నిత్యమేవానవద్యః
 తం వందే సుందరాహ్వాం వనగిరినిలయం పుండరీకాయతాక్షం || 21 ||

గుణజం గుణినో హి మంగళత్వం
 ప్రమితం ప్రత్యుత యత్స్వరూపమేత్య |
 తమనంతసుఖావబోధరూపం
 విమలం సుందరబాహుమాశ్రయామః || 22 ||

అతిపతి తావధిస్వమహిమానుభవప్రభవత్-
 సుఖకృతనిస్తరంగజలధీయితనిత్యదశం |
 ప్రతిభటమేవ హేయనికరస్య సదాఽప్రతిమం
 హారిమిహ సుందరాహ్వాముపయామి వనాద్రితటే || 23 ||

సదా షాడ్గుణ్యాఖ్యైః పృథులబలవిజ్ఞానశకన-
 ప్రభావీర్యైశ్వర్యైరవధివిధురైరేధితదశం |
 ద్రుమస్తో మక్షాభృత్పరిసరమహోద్యానముదితం
 ప్రపద్యేఽధ్యారూఢశ్రియమిమమహం సుందరభుజం || 24 ||

సౌశీల్యాశ్రితవత్సలత్వమ్ృదుతాసౌహార్దసామ్యార్జవైః
 ధైర్యస్థైర్యసువీర్యశౌర్యకృతితాగాంభీర్యచాతుర్యకైః |
 సౌందర్యాన్వితసౌకుమార్యసమతాలావణ్యముఖ్యైర్గుణైః
 దేవః శ్రీతరుషండశైలనిలయే నిత్యం స్థితః సుందరః || 25 ||

యేష్యేకస్య గుణస్య విప్రుడపి వై లోకోత్తరం స్వాశ్రయం
 కుర్యాత్ తాదృశపైభవైరగణితైర్నిస్సీమభూమాన్వితైః |
 నిత్యైర్ద్రివ్యగుణైస్తతోఽధికశుభత్వైకాస్పదాత్మాశ్రయైః
 ఇద్ధం సుందరబాహుమస్మి శరణం యాతో వనాద్రీశ్వరం || 26 ||

సదా సమస్తం జగదీక్షతే హి యః
 ప్రత్యక్షదృష్ట్యా యుగపద్భువా స్వతః |
 స ఈదృశజ్ఞాననిధిర్నిధిస్తు నః
 సింహోద్రికుంజేషు చకాస్తి సుందరః || 27 ||

ఐశ్వర్యతేజోబలవీర్యశక్తయః
 కీదృగ్విధాః సుందరబాహుసంశ్రయాః |
 యోఽసౌ జగజ్జన్మలయస్థితిక్రియాః
 సంకల్పతోఽల్పాదుపకల్పయత్యజః || 28 ||

యత్ కల్పాయుతభోగతోఽపి కృశతాం యాయాన్న తావత్ఫలం
 యేష్యేకస్య తథావిధైః సతతజైరంహోభిరుత్సీమభిః |
 అస్తాదావిహ సంస్మృతాపుపచితైశ్చన్నం సుసన్నం జనం
 సన్నత్యా క్షమతే క్షణాద్ వనగిరిప్రస్థప్రియః సుందరః || 29 ||

యజ్ఞాతీయో యాదృశో యత్స్వభావో
 పాదచ్ఛాయాం సంశ్రితో యోఽపి కోఽపి |
 తజ్ఞాతీయస్తాదృశస్తత్స్వభావః
 శ్లిష్యత్యేనం సుందరో వత్సలత్వాత్ || 30 ||

నిహీనో జాత్యా వా భృశమకుశలైర్వా స్వచరితైః
 పుమాన్ వై యః కశ్చిద్ బహుతృణమపి స్యాదగుణతః |
 శ్రయంతం తం పశ్యేద్ భుజగపతినా తుల్యమపి యో
 వనాద్రిప్రస్థస్థః స మమ శరణం సుందరభుజః || 31 ||

ఏకైకమంగళగుణానుభవాభినందం
 ఈదృక్ త్వియానితి చ సుందరదోష్ట కృష్టే |
 తే యే శతం త్వితి నియంతుమనాః శ్రుతిర్వై
 నైవేష వాజ్మనసగోచర ఇత్యుదాహా || 32 ||

అబ్జపాదమరవిందలోచనం
 పద్మపాణితలమంజనప్రభం |
 సుందరోరుభుజమిందిరాపతిం
 వందిషీయ వరదం వనాద్రిగం || 33 ||

కనకమరకతాంజనద్రవాణాం
 మథనసముత్థితసారమేలనోత్థం |
 జయతి కిమపిరూపమస్య తేజో
 వనగిరినందనసుందరోరుబాహోః || 34 ||

కిం ను స్వయం స్వాత్మవిభూషణం భవన్
 అసావలంకార ఇతీరితో జనైః |
 వరి_{ద్ధణ్ణ} షుబాలద్రుమషండమండితం
 వనాచలం వా పరితః ప్రసాధయన్ || 35 ||

సుఖస్పర్శైర్నిత్యైః కుసుమసుకుమారాంగసుఖదైః
 సుసౌగంధ్యైర్ద్రివ్యాభరణగణదివ్యాయుధగణైః |
 అలంకారైః సర్వైర్నిగదితమలంకార ఇతి యః
 సమాఖ్యానం ధత్తే స వనగిరినాథోఽస్తు శరణం || 36 ||

మకుటమకుటమాలోత్తంసచూడాలలామ-
 స్వలకతిలకమాలాకుండలైః సోర్ధ్వపుండ్రైః |
 మణివరవనమాలాహారకేయూరకంఠైః
 తులసికటకకాంచీనూపురాద్యైశ్చ భూషైః || 37 ||

అసిజలజరథాంగైః శార్ంగకౌమోదకీభ్యాం
 అగణితగుణజాలైరాయుధైరప్యథానైః |
 సతతవితతశోభం పద్మనాభం వనాద్రేః
 ఉపవనసుఖలీలం సుందరం వందిషీయ || 38 ||

ఆజానజస్వగతబంధురగంధలుబ్ధ-
 భ్రామ్యద్విదగ్ధమధుపాలిసదేశకేశం |
 విశ్వాధిరాజ్యపరిబర్హాకిరీటరాజం
 హై! సుందరస్య బత సుందరముత్తమాంగం || 39 ||

అంధం తమస్తిమిరనిర్మితమేవ యత్ స్యాత్
 తత్సారసాధితసుతంత్వతివృత్తవార్తం |
 ఈశస్య కేశవ గిరేరలకాలిజాలం
 తత్తుల్యకుల్యమధుపాఢ్యమహోవనస్య || 40 ||

జష్టాష్టమీకజ్వలదిందుసన్నిభం
 ధృతోర్ధ్వపుండ్రం విలసద్విశేషకం |
 భూమ్నా లలాటం విపులం విరాజతే
 వనాద్రినాథస్య సముచ్చితశ్రియః || 41 ||

సుచారుచాపద్వయవిభ్రమం భ్రువోః
 యుగం సునేత్రాహ్వాసహస్రపత్రయోః ।
 ఉపాంతగం వా మధుపావలీయుగం
 విరాజతే సుందరబాహుసంశ్రయం ॥ 42 ॥

అదీర్ఘమప్రేమదుఘం క్షణోజ్జ్వలం
 నచోరమంతః కరణస్య పశ్యతాం ।
 అనుబ్జమబ్జం ను కథం నిదర్శనం
 వనాద్రినాథస్య విశాలయోర్ద్వశోః ॥ 43 ॥

ప్రశోచ్యతత్ప్రేమసారామృతరసచులకప్రక్రమప్రక్రియాభ్యాం
 విక్షిప్తాలోకితోర్మిప్రసరణముషితస్వాంతకాంతాజనాభ్యాం ।
 విశోవత్పత్తిప్రవృత్తిస్థితిలయకరణైకాంతశాంతక్రియాభ్యాం
 దేవోఽలంకారనామా వనగిరినిలయో వీక్షతామీక్షణాభ్యాం ॥ 44 ॥

ప్రేమామృతౌఘపరివాహిమహాక్షిసింధు
 మధ్యే ప్రబద్ధసముదంచితసేతుకల్పా ।
 ఋజ్వీ సుసుందరభుజస్య విభాతి నాసా
 కల్పద్రుమాంకురనిభా వనశైలభర్తుః ॥ 45 ॥

వ్యాభాషితాభ్యధికనందనభందనర్ది
 మందస్మితామృతపరిస్రవసంస్తవాఢ్యం ।
 ఆభాతి విద్రుమసమాధరమాస్యమస్య
 దేవస్య సుందరభుజస్య వనాద్రిభర్తుః ॥ 46 ॥

యశోదాంగుల్యగ్రోన్నమితచిబుకాఘ్రాణముదితౌ
 కపోలావద్యాపి హ్యనుపరతతద్ధరగమకౌ ।
 విరాజేతే విష్వగ్విత తసహకారాసవరస
 ప్రమాద్యద్భృంగాఢ్యద్రుమవనగిరేః సుందరహరేః ॥ 47 ॥

వ్యాలంబికుండలముదగ్రసువర్ణపుష్ప
 నిష్పన్నకల్పలతికాయమలానుకారం |
 యత్కర్ణపాశయుగలం నిగలం ధియాం నః
 సోఽయం సుసుందరభుజో వనశైలభూషా || 48 ||

సదంససంసంజితకుంతలాంతికా-
 వతీర్ణకర్ణాభరణాఢ్యకంధరః |
 సుబంధురస్కంధనిబంధనో యువా
 సుసుందరః సుందరదోర్విజృంభతే || 49 ||

వ్యూఢగూఢభుజజత్రుముల్లసత్
 కంబుకంధరధరం ధరాధరం |
 వృక్షషండమయభూభృతస్తటే
 సుందరాయతభుజం భజామహే || 50 ||

మందరభ్రమణవిభ్రమోద్భటాః
 సుందరస్య విలసంతి బాహవః |
 ఇందిరాసమభినందభందనాః
 చందనాగురువిలేపభూషితాః || 51 ||

జ్యూకిణాంకపరికర్మధర్మిణో
 భాంతి సుందరభుజస్య బాహవః |
 పారిజాతవిటపాయిత్తర్దయః
 ప్రార్థితార్థపరిదానదీక్షితాః || 52 ||

సాగరాంబరతమాలకానన
 శ్యామలర్దయ ఉదారపీవరాః |
 శేషభోగపరిభోగభాగినః
 తన్నిభా వనగిరీశితుర్భుజాః || 53 ||

అహమహమికాభాజో గోవర్ధనోద్ధృతినర్మణి
 ప్రమథనవిధావభేర్లబ్ధప్రబంధసమక్రియాః |
 అభిమతబహుభావాః కాంతాభిరంభణసంభ్రమే
 వనగిరిపతేర్భాహః శుంభంతి సుందరదోర్హరేః || 54 ||

శ్రీమద్వనాద్రిపతిపాణితలాబ్జయుగ్మం
 ఆరూఢయోర్విమలశంఖరథాంగయోస్తు |
 ఏకోఽబ్జమాశ్రిత ఇవోత్తమరాజహంసః
 పద్మప్రియోఽర్క ఇవ తత్సమితో ద్వితీయః || 55 ||

లక్ష్మ్యః పదం కౌస్తుభసంస్కృతం చ
 శ్రీవత్సభూమిర్విమలం విశాలం |
 విభాతి వక్షో వనమాలయాఽఽఢ్యం
 వనాద్రినాథస్య సుసుందరస్య || 56 ||

సౌందర్యామృతసారపూరపరివాహోవర్తగర్తాయితం
 యాతః కించ విరించినంభవనభూమ్యంభోజసంభూతిభూః |
 నాభిః శుంభంతి కుంభికుంభనిభనిర్భాతస్తనస్వర్వధూ-
 సంభుక్తుదుమషండశైలవసతేరారూఢలక్ష్మ్య హారేః || 57 ||

సుందరస్య కిల సుందరబాహెఞోః
 శ్రీమహాతరువనాచలభర్తుః
 హంత! యత్ర నివసంతి జగంతి
 ప్రాపితక్రశిమ తత్తను మధ్యం || 58 ||

పిష్టదుష్టమధుకైటభకీటౌ
 హస్తీహస్తయుగలాభసువృత్తౌ |
 రాజతః క్రమకృశౌ చ సదూరూ
 సుందరస్య వనభూధరభర్తుః || 59 ||

యౌవనవృషకకుదోద్భేదనిభం నితరాం
 భాతి విభోరుభయం జాను శుభాకృతికం |
 సుందరభుజనామ్నో మందరమధితాబ్ధేః
 చందనవనవిలసత్కందరవృషభపతేః || 60 ||

అధోముఖం న్యస్తపదారవిందయోః
 రుదంచితోదాత్తసునాలసన్నిభే |
 విలంఘ్య జంఘే క్వ ను రంహతో దృశౌ
 వనాద్రినాథస్య సుసుందరస్య మే || 61 ||

సుసుందరస్యాస్య పదారవిందే
 పాదారవిందాధికసౌకుమార్యే |
 అతోఽన్యథా తే బిభృయాత్ కథం ను
 తదాసనం నామ సహస్రపత్రం || 62 ||

సౌందర్యమార్దవసుగంధరసప్రవాహైః
 ఏతే హి సుందరభుజస్య పదారవిందే |
 అంభోజడంభపరిరంభణమభ్యజైష్టాం
 తద్ వై పరాజితమిమే శిరసా బిభర్తి || 63 ||

ఏతే తే బత సుందరాహ్వయజుషః పాదారవిందే శుభే
 యన్నిర్ణేజసముత్థితత్రిపథగాస్రోతస్సు కించిత్ కిల |
 ధత్తేఽసౌ శిరసా ద్రువః తదపరం స్రోతో భవానీపతిః
 యస్యాస్యాలకనందికేతి నిజగుః నామైవమన్వర్థకం || 64 ||

ఆమ్నాయకల్పలతికోత్థసుగంధిపుష్పం
 యోగీంద్రహార్దసరసీరుహరాజహంసం |
 ఉత్పక్వధర్మసహకారఫలప్రకాండం
 వందేయ సుందరభుజస్య పదారవిందం || 65 ||

సుసుందరస్యాస్య తు వామనాకృతేః
 క్రమత్రయప్రార్థిని మానసే కిల |
 ఇమే పదే తావదిహాసహిష్ణునీ
 విచక్రమాతే త్రిజగత్ పదద్వయే || 66 ||

సౌందర్యసారామృతసింధువీచీ-
 శ్రేణీషు పాదాంగులినామికాసు |
 న్యక్కృత్య చంద్రశ్రియమాత్మకాంత్యా
 నఖావలీ శుంభతి సుందరస్య || 67 ||

యో జాతక్రశిమా మలీ చ శిరసా సంభావితః శంభునా
 సోఽయం యచ్ఛరణాశ్రయీ శశధరో నూనం నఖవ్యాజతః |
 పూర్ణత్వం విమలత్వముజ్జ్వలతయా సార్థం బహుత్వం తథా
 యాతస్తం తరుషండశైలనిలయం వందామహే సుందరం || 68 ||

యస్యాః కటాక్షణమనుక్షణమీశ్వరాణాం
 ఐశ్వర్యహేతురితి సర్వజనీనమేతత్ |
 శ్రీః సేతి సుందరనిషేవణతో నిరాహుః
 తం హి శ్రియః శ్రియముదాహురుదారవాచః || 69 ||

దివ్యాచింత్యమహాద్భుతో త్తమగుణైస్తారుణ్యలావణ్యక-
 ప్రాయైరద్భుతభావగర్భసతతాపూర్వప్రయైర్విభ్రమైః |
 రూపాకారవిభూతిభిశ్చ సదృశీం నిత్యానపేతాం శ్రియం
 నీలాం భూమిమపీదృశీం రమయితా నిత్యం వనాద్రీశ్వరః || 70 ||

అన్యోన్యచేష్టితనిరీక్షణహార్దభావ-
 ప్రేమానుభావమధురప్రణయప్రభావః |
 ఆజస్రనవ్యతరదివ్యరసానుభూతిః
 స్వాం ప్రేయసీం రమయితా వనశైలనాథః || 71 ||

సుందరస్య వనశైలవాసినో
 భోగమేవ నిజభోగమాభజన్ |
 శేష ఏష ఇతి శేషతాకృతేః
 ప్రీతిమానహిపతిః స్వనామని || 72 ||

వాహనాసనవితానచామరాత్
 యాకృతిః ఖగపతిస్త్రయీమయః |
 నిత్యదాస్యరతిరేవ యస్య వై
 హ్యేష సుందరభుజో వనాద్రిగః || 73 ||

వనాద్రినాథస్య సుసుందరస్య వై
 ప్రభుక్తశిష్టాశ్యథ సేన్యసత్పతిః |
 సమస్తలోకైకధురంధరః సదా
 కటాక్షపీక్ష్యోఽస్య చ సర్వకర్మసు || 74 ||

చత్రచామరముఖాః పరిచ్ఛదాః
 సూరయః పరిజనాశ్చ నైత్యగాః |
 సుందరోరుభుజమింధతే సదా
 జ్ఞానశక్తిముఖనిత్యసద్గుణాః || 75 ||

ద్వారనాథగణనాథతల్లజాః
 పారిషద్యపదభాగినస్తథా |
 మామకాశ్చ గురవః పురాతనాః
 సుందరం వనమహీధ్రగం శ్రితాః || 76 ||

ఈదృశైః పరిజనైః పరిచ్ఛదైః
 నిత్యసిద్ధనిజభోగభూమిగః |
 సుందరో వనగిరేస్తటిషు వై
 రజ్యతే సకలదృష్టిగోచరః || 77 ||

ఆక్రీడభూమిషు సుగంధిషు పౌష్పికిషు
 వైకుంఠధామని సమృద్ధసువాపికాసు।
 శ్రీమల్లతాగృహవతీషు యథా తథైవ
 లక్ష్మీధరః సజతి సింహగిరేస్తటిషు ॥ 78 ॥

ఆనందమందిరమహామణిమంటపాంతః
 లక్ష్మ్యా భువాఽప్యహిపతౌ సహ నీలయా చ।
 నిస్సంఖ్యనిత్యనిజదివ్యజనైకసేవోఽ
 నిత్యం వసన్ సజతి సుందరదోర్వనాద్రౌ ॥ 79 ॥

ప్రత్యర్థిని త్రిగుణకప్రకృతేరసీమ్ని
 వైకుంఠధామని పరాంబరనామ్ని నిత్యే।
 నిత్యం వసన్ పరమసత్త్వమయేఽప్యతీత-
 యోగీంద్రవాఙ్మనస ఏష హారిర్వనాద్రౌ ॥ 80 ॥

లోకాంశ్చతుర్ద్దశ దధత్ కిల సుందరస్య
 పంక్తిగుణోత్తరితసప్తవృతీదమండం।
 అన్యాని చాస్య సుసద్భృంశి పరశ్శతాని
 క్రీడావిధేరిహ పరిచ్ఛదతామగచ్ఛన్ ॥ 81 ॥

సురనరతిర్యగాదిబహుభేదకభిన్నమిదం
 జగదథ చాండమండవరణాని చ సప్త తథా।
 గుణపురుషౌ చ ముక్తపురుషాశ్చ వనాద్రీపతేః
 ఉపకరణాని నర్మవిధయేఽపి భవంతి విభోః ॥ 82 ॥

జ్ఞానినః సతతయోగినో హి యే
 సుందరాంఘ్రిపరభక్తిభాగినః।
 ముక్తిమాప్య పరమాం పరే పదే
 నిత్యకింకరపదం భజంతి తే ॥ 83 ॥

దేవస్య సుందరభుజస్య వనాద్రిభర్తుః

హై! శీలవత్త్వమథవాఽఽశ్రితవత్సలత్వం।

ఐశస్వభావమజహద్భిరిహోవతారైః

యోఽలంచకార జగదాశ్రితతుల్యధర్మా ॥ 84 ॥

సింహాద్రినాథ! తవ వాఙ్మనసాతివృత్తం

రూపం త్వతీంద్రియముదాహ రహస్యవాణీ।

ఏవం చ న త్వమిహ చేత్ సమవాతరిష్యః

త్వజ్జ్ఞానభక్తివిధయోఽద్య ముధాఽభవిష్యన్ ॥ 85 ॥

యే భక్తా భవదేకభోగమనసోఽనన్యాత్మసంజీవనాః

తత్సంశ్లేషణతద్విరోధినిధనాద్యర్థం వనాద్రీశ్వరః!।

మధ్యేఽండం యదవాతరః సురనరాద్యాకారదివ్యాకృతిః

తేనైవ త్రిదశైర్నరైశ్చ సుకరం స్వప్రార్థితప్రార్థనం ॥ 86 ॥

శ్రీమన్! మహావనగిరీశ! విధీశయోస్తే

మధ్యే తు విష్ణురితి యః ప్రథమావతారః।

తేనైవ చేత్ తవ మహిమ్న జనాః కిలాంధాః

త్వన్మత్స్యభావమవగమ్య కథం భవేయుః ॥ 87 ॥

హే! దేవ! సుందరభుజ త్వమిహోండమధ్యే

సౌలభ్యతో విసదృశం చరితం మహిమ్నః।

అంగీకరోషి యది తత్ర సురైరమీభిః

సామ్యాన్నికర్షపరిపాలనమేవ సాధు! ॥ 88 ॥

ఇహోవతీర్ణస్య వనాద్రినాథ! తే

నిగూహతః స్వం మహిమానమైశ్వరం।

ఉమాపతేః కిం విజయః ప్రియంకరః

ప్రియంకరా వేంద్రజిదస్త్రబంధనా ॥ 89 ॥

పుచ్చోత్పచ్చుచచ్చనమూరచ్చునోద్ధతిధుతవ్యావర్తితావర్తవత్-
 సంవర్తార్ణవనీరపూరవిలుతత్పాఠీనదివ్యాకృతేః |
 సింహాద్రీశ! న వైభవం తవ కథం స్వాలక్ష్యమాలక్ష్యతే
 పద్మాక్షస్య జుఘుక్షతోఽపి విభవం లక్ష్మీధరాధోక్షజ! || 90 ||

సాచలావటతటాకదీర్ఘికా
 జాహ్నావీజలధివర్ధితః క్షయే |
 శృంగసంగమితనౌర్మనోరభూః
 అగ్రతోఽండజవపుర్హి సుందర! || 91 ||

ప్రలయజనీరపూరపరిపూరితస్వనిలయావసన్నవదన-
 భ్రమదశరణ్యభూతశరణార్థినాకిశరణం భవన్ స్వకృపయా |
 చలదుదధీరితాంబుకలుషీక్రియాధ్యగమనః స్వప్రప్తవిధృతా-
 ఽచలకుల ఏష మీనతనురత్ర సుందరభుజో వనాద్రివిషయః || 92 ||

స్వప్రప్తే ప్రప్తాద్రిభ్రమణకరణైః కించ ఫణినో
 వికృష్టివ్యాకృష్టివ్యతివిధుతదుగ్ధాబ్ధిచలితైః |
 అవిస్పందో నందన్ వికసదరవిందేక్షణరుచిః
 పురాఽభుః సింహాద్రేః ప్రయతమ! హరే! కచ్చపవపుః || 93 ||

జగత్ ప్రలీనం పునరుద్ధిధీర్షతః
 సింహాక్షితిక్షిన్నిలయస్థ! సుందర! |
 పురా వరాహస్య తవేయముర్వరా
 దంష్ట్రాహ్వాయేందోః కిల లక్ష్మలక్షితా || 94 ||

న వాయుః పస్పందే యయతురథవాఽస్తం శశిరవీ
 దిశోఽనశ్యన్ విశ్వాఽప్యచలదచలా సాచలకులా |
 నభశ్చ ప్రశోచ్యతి క్వథితమపి పాథో నరహారౌ
 త్వయి స్తంభే శుంభద్వపుషి సతి హే సుందరభుజ! || 95 ||

అరాలం పాతాలం త్రిదశనిలయః ప్రాపితలయో
 ధరిత్రీ నిర్ధూతా యయురపి దిశః కామపి దిశాం |
 అజృంభిష్టాంభోధిః ఘుముఘుమితి ఘూర్ణన్ సురరిపోః
 విభిందానే వక్షస్త్యయి నరహరౌ సుందరభుజ! || 96 ||

నఖక్రకచకప్రథిక్రథితదైత్యవక్షస్థలీ
 సముత్థరుధిరచ్చటాచ్చురితబింబితం స్వం వపుః |
 విలోక్య రుషితః పునః ప్రతిమృగేంద్రశంకావశాద్
 య ఏష నరకేసరీ స ఇహ దృశ్యతే సుందరః || 97 ||

క్షితిరియం జనిసంహృతిపాలనైః
 నిగిరణోద్గిరణోద్ధరణైరపి |
 వనగిరీశ! తవైవ సతీ కథం
 వరద వామన భిక్షణమర్హతి || 98 ||

భార్గవః కిల భవాన్ భవన్ పురా
 కుందసుందరవనాచలేశ్వర! |
 అర్జునస్య బలదర్పితస్య తు
 చేచ్ఛతస్యతి స్మరతి బాహుకాననం || 99 ||

ఆజ్ఞా తవాశ్రభవతీ విదితా శ్రయీ సా
 ధర్మం తదుక్తమఖిలేన వనాద్రినాథ! |
 అన్యూనమాచరితుమాస్తికశిక్షణార్థం
 అత్రావతీర్య కిల సుందర! రాఘవోఽభూః || 100 ||

వనగిరిపతిరీశితే తి దేవైః
 త్రిపురహరత్రిపురఘ్నచాపభంగాత్ |
 వ్యగణి పరశురామదర్శితస్య
 స్వకథనుషః పరిమర్కదర్శనాచ్చ || 101 ||

అనవాప్తమత్ర కిల లిప్స్యతే జనైః
 న చ లబ్ధమేతదిహా భోక్తుమిష్యతే |
 అనవాప్తమత్ర కిల నాస్తి రామ! తద్
 జగతీ త్వయా తృణమవైక్షి సుందర! || 102 ||

శిఖరిషు విపినేష్యప్యోపగాస్వచ్ఛతోయా-
 స్వనుభవసి రసజ్ఞో దండకారణ్యవాసాః |
 తదిహా తదనుభూతౌ సాభిలాషోఽద్య రామ
 శ్రయసి వనగిరీంద్రం సుందరీభూయ భూయః || 103 ||

ఉపవనతరుషండైర్మండితే గండశైల-
 ప్రణయిభవదుదంతోద్ధాయగంధర్వసిద్ధే |
 వనగిరితటభూమిప్రస్తరే సుందర! త్వం
 భజసి ను మృగయానానుద్రవశ్రాంతిశాంతిం || 104 ||

కూలేఽభ్యేః కిల దక్షిణస్య నివసన్ దూరోత్తరంభోధిగాన్
 దైత్యాన్ ఏకపతత్రిణాఽచ్చిన ఇతీయం కింవదంతీ శ్రుతా |
 తత్రైవేశ్వరమంభసాం వ్యజయథాః! తస్మాద్ వనాద్రీశ్వర!
 శ్రీమన్! సుందర! సేతుబంధనముఖాః క్రీడాస్తవాడంబరం || 105 ||

రఘుకులతిలక త్వం జాతుచిద్ యాతుధాన-
 చ్చలమృగమృగయాయాం సంప్రసక్తః పురాఽభూః |
 తదుపజనితఖేదచ్ఛేదనాయాద్య గాయన్-
 మధుకరతరుషండం రజ్యసే కిం వనాద్రీం || 106 ||

హే! సుందరైకతరజన్మని కృష్ణభావే
 ద్వే మాతరౌ చ పితరౌ చ కులే అపి ద్వే |
 ఏకక్షణాదనుగృహీతవతః ఫలం తే
 నీలా కులేన సదృశీ కిల రుక్మిణీ చ || 107 ||

త్వం హి సుందర! యదా స్తనంధయః
 పూతనాస్తనమధాస్తదా ను కిం।
 జీర్ణమేవ జఠరే పయోవిషం
 దుర్జరం వద తదాత్మనా సహ॥ 108 ॥

ఆశ్రితేషు సులభో భవన్ భవాన్
 మర్త్యతాం యది జగామ సుందర! ।
 అస్తు నామ తదులూఖలే కియద్
 దామబద్ధ ఇతి కిం తదాఽరుదః॥ 109 ॥

సుందరోరుభుజ! నందనందన-
 స్త్వం భవన్ భ్రమరవిభ్రమాలకః।
 మందిరేషు నవనీతతల్లజం
 వల్లవీధియముత వ్యచూచురః॥ 110 ॥

కాలియస్య ఫణతాం శిరస్తు మే
 సత్కదంబశిఖరత్వమేవ వా।
 వష్టి జుష్టవనశైల సుందర!
 త్వత్పదాబ్జయుగమర్పితం యయోః॥ 111 ॥

గూహితస్వమహిమాఽపి సుందర!
 త్వం వ్రజే కిమితి శక్రమాక్రమీః।
 సప్తరాత్రమదధాశ్చ కిం గిరిం
 పృచ్ఛతశ్చ సుహృదః కిమక్రుధః॥ 112 ॥

హే నందనందన! సుసుందర సుందరాహ్వా!
 బృందావనే విహరతస్తవ వల్లవీభిః।
 వేణుధ్వనిశ్రవణతస్తరుభిస్తదా వై
 సగ్రావభిర్జతువిలాయమహో! విలిల్యే॥ 113 ॥

గాయం గాయం వనగిరిపతే! త్వం హి బృందావనాంతః
 గోపీసంఘైర్విహారసి యదా సుందరవ్యూఢబాహో |
 రాసారంభోత్సవబహువిధప్రేమ సీమంతినీనాం
 చేతశ్చేతస్తవ చ తు తదా కాం దశామన్వభూతాం || 114 ||

ఇంగితం నిమిషతం చ తావకం
 రమ్యమద్భుతమతిప్రియంకరం |
 తేన కంసముఖకీటశాసనం
 సుందరాల్పకమపి ప్రశస్యతే || 115 ||

వారాణసీదహన పౌండ్రకభౌమభంగ-
 కల్పద్రుమాహారణశంకరజృంభణాద్యాః |
 అన్యాశ్చ భారతబలక్రథనాదయస్తే
 క్రీడాః సుసుందరభుజ! శ్రవణామృతాని || 116 ||

త్వం హి సుందర! వనాద్రినాథ! హే
 వేంకటాహ్వాయమహీధ్ర మూర్ధని |
 దేవసేవితపదాంబుజద్వయః
 సంశ్రితేభ్య ఇహ తిష్ఠసే సదా || 117 ||

హస్తిశైలనిలయో భవన్ భవాన్
 సాంప్రతం వరదరాజసాహ్వాయః |
 ఇష్టమర్థమనుకంపయా దదద్
 విశ్వమేవ దయతే హి సుందర! || 118 ||

మధ్యేక్షీరపయోధి శేషశయనే శేషే సదా సుందర!
 త్వం తద్వైభవమాత్మనో భువి భవద్భక్తేషు వాత్సల్యతః |
 విశ్రాణ్యాఖిలనేత్రపాత్రమిహ సన్ సహోద్భవాయాస్తదే
 శ్రీరంగే నిజధామ్ని శేషశయనే శేషే వనాద్రీశ్వర! || 119 ||

కల్కీ భవిష్యన్ కలికల్కదూషితాన్
 దుష్టానశేషాన్ భగవన్ హనిష్యసి |
 స ఏష తస్యావసరః సుసుందర!
 ప్రశాధి లక్ష్మీశ! సమక్షమేవ నః || 120 ||

ఈద్యశాస్త్యదవతారసత్తమాః
 సర్వ ఏవ భవదాశ్రితాన్ జనాన్ |
 త్రాతుమేవ న కదాచిదన్యథా
 తేన సుందర! భవంతమాశ్రయే || 121 ||

త్వామామనంతి కవయః కరుణామృతాబ్ధిం
 త్వమేవ సంశ్రితజనిఘ్నముపఘ్నమేషాం |
 ఏషాం వ్రజన్నిహ హి లోచనగోచరస్త్వం
 హే సుందరాహ్వా! పరిచస్కరిషే వనాద్రిం || 122 ||

అశక్యం నో కించిత్ తవ న చ న జానాసి నిఖిలం
 దయాలుః క్షంతా చాస్యహమపి చ నాగాంసి తరితుం |
 క్షమోఽతస్త్వచ్చేషో హ్యగతిరితి చ క్షుద్ర ఇతి చ
 క్షమస్వైతావన్నో బలమిహ హరే! సుందరభుజ! || 123 ||

లంకాయుద్ధహతాన్ హరీన్ ద్విజసుతం శంబూకదోషాన్మృతం
 సాందీపన్యభిజం మృతం ద్విజసుతాన్ బాలాంశ్చ వైకుంఠగాన్ |
 గర్భం చార్జునిసంభవం ప్యుదధరః స్వేవైవ రూపేణ యః
 స్వాభీష్టం మమ మద్గురోశ్చ దదసే నో కిం వనాద్రీశ్వర! || 124 ||

ఆయోధ్యగాన్ సపశుకీటతృణాంశ్చ జంతూన్
 కింకర్మణో ను బత కీదృశవేదనాథ్యాన్ |
 సాయుజ్యలభ్యవిభవాన్ నిజనిత్యలోకాన్
 సాంతానికాన్ అగమయో వనశైలనాథ! || 125 ||

హరితవారణభృత్యసమాహ్వాయం
 కరిగిరౌ వరదస్త్యమపూర్వికాం।
 దృశమలంభయ ఏవ హి సుందర
 స్ఫుటమదాశ్చ పరశ్శతమీదృశం॥ 126 ॥

ఇహ చ దేవ! దదాసి పరాన్ వరాన్
 వరద! సుందర! సుందరదోర్ధర।
 వనగిరేరభితస్తటమావసన్
 నిఖిలలోచనగోచరవైభవః॥ 127 ॥

ఇదమిమే శృణుమో మలయధ్వజం
 నృపమిహ స్వయమేవ హి సుందర।
 చరణసాత్ కృతవానితి తద్ వయం
 వనగిరీశ్వర! జాతమనోరథాః॥ 128 ॥

విజ్ఞాపనాం వనగిరీశ్వర! సత్యరూపాం
 అంగీకురుష్వ కరుణార్ణవ! మామకీనాం।
 శ్రీరంగధామని యథాపురమేష సోఽహం
 రామానుజార్యవశగః పరివర్తిషీయ॥ 129 ॥

కించేదం చ విరించభావన! వనాద్రీశ! ప్రభో! సుందర!
 ప్రత్యాఖ్యానపరాజ్ముఖో వరదతాం పశ్యన్నవశ్యం కురు।
 శ్రీరంగశ్రియమన్వహం ప్రగుణయన్ త్వద్భక్తభోగ్యాం కురు
 ప్రత్యక్షం సునిరస్తమేవ విదధత్ ప్రత్యర్థినాం ప్రార్థనాం॥ 130 ॥

కారుణ్యామృతవారిధే! వృషపతే హే! సత్యసంకల్పన!
 శ్రీమన్! సుందర! యోగ్యతావిరహితానుత్సార్య సద్వత్సల! ।
 జ్ఞామ్యన్ సాధుజనైః కృతాంస్తు నిఖిలానేవాపచారాన్ క్షణాత్
 తద్భోగ్యామనిశం కురుష్వ భగవన్! శ్రీరంగధామశ్రియం॥ 131 ॥

ఇదం భూయో భూయః పునరపి చ భూయః పునరపి

స్ఫుటం విజ్ఞిప్స్యమిత్యగతిరబుధోఽనన్యశరణః ।

కృతాగా దుష్టాత్మా కలుషమతిరస్మిత్యనవధేః

దయాయాస్తే పాత్రం వనగిరిపతే! సుందరభుజ ॥ 132 ॥

॥ ఇతి శ్రీసుందరబాహుస్తవః సమాప్తః ॥